

مشترکہ خاندانی کاروبار کے انتظامی، شرعی اور اخلاقی مسائل اور اسلامی تعلیمات  
Administrative, *Shari'ah* and Ethical Issues of Joint Family Business  
and Islamic Teachings

Dr. Muhammad Umar Farooq

*Instructor of Quranic Study, Namal University Mianwali*

Dr. Hafiz Muhammad Hussain

*Assistant Professor / HoD Islamic studies, The University of Lahore,  
Sargodha Campus*

Ihsan Ul Haq

*M Phil Scholar Islamic studies, The University of Lahore, Sargodha Campus*

### Abstract

Family business is a major cause of many problems in the family system and family affairs. Complications that arise under the influence of family business eventually lead to the collapse of the family system. How the social and economic system of the world is intertwined with family businesses can be gauged from the statistics that 85% of Europe, 90% of the United States, 98% of the Gulf countries, 75% of Spain. While almost 90% of the economies of India and Pakistan are dependent on family business, the one-sided spectacle is that 90-95% of family businesses do not survive after the third generation. On the other hand, its failure rate is almost 100%. There is no doubt that the second meaning of the destruction of family business is the destruction of families. In the midst of this situation, we need to look at the issues that bring the family business and then the entire family system to the brink of collapse. Management in Family Businesses: Lack of Succession Planning of Succession, Mutual Mutability, Confusion of Domestic and Business Matters and Lack of Proper Determination of Ownership and

Rights. Indefinite status of participants in the partnership, negligence in the legal distribution of inheritance, non-existence of matters in writing and a series of ambiguities in matters. On the other hand, from the moral point of view: lack of compassion and the practice of deprivation of mercy, lack of justice, non-payment of zakat and financial rights and financial corruption and oppression and abuse. By solving these problems not only families can be saved and family affairs can be improved, but also joint family business can be successful and prosperous. These issues and solutions are mentioned in the article under review.

**Keywords:** Family, business, partnership, Islam

تمہید

خاندانی نظام اور عائلی امور کے گونا گوں مسائل کا ایک بڑا سبب مشترکہ خاندانی کاروبار (Family Business) ہے۔ خاندانی کاروبار کے زیر اثر پینے والی پیچیدگیاں بالآخر خاندانی نظام کی تباہی کا سبب بنتی ہیں۔ پوری دنیا میں کس طرح معاشرتی و معاشی نظام فیملی بزنسز میں جکڑا ہوا ہے، اس کا اندازہ اس سے کیا جاسکتا ہے کہ اعداد و شمار کی رو سے یورپ کی 85 فیصد، امریکا کی 90 فیصد، خلیجی ممالک کی 98 فیصد، اسپین کی 75 فیصد، جبکہ انڈیا اور پاکستان کی تقریباً 90 فیصد معیشت کا دار و مدار فیملی بزنسز پر ہے، تاہم اس کے باوجود طرفہ تماشائیہ ہے کہ 90 سے 95 فیصد فیملی بزنسز تیسری نسل کے بعد باقی نہیں رہتے۔ گویا ایک طرف فیملی بزنسز ملکوں کی معیشت پر پوری طرح چھایا ہوا ہے تو دوسری جانب اس کی ناکامی کا تناسب بھی تقریباً سو فیصد کو چھو رہا ہے۔ اس میں بھی کوئی شک نہیں کہ خاندانی کاروبار کی تباہی کا دوسرا مطلب خاندانوں کی تباہی ہے۔ اس صورت حال کے بچے ہمیں ان مسائل کا جائزہ لینے کی ضرورت ہے، جو فیملی بزنسز اور پھر پورے فیملی سسٹم کو تباہی کے دہانے لاکھڑا کرتے ہیں۔ اس تناظر میں ان مشکلات و مسائل کا تحقیقی جائزہ لینے سے یہ بات سامنے آتی ہے کہ فیملی بزنسز میں انتظامی حوالے سے: جانشین کی درست تربیت (Succession Planning) کا فقدان، باہم ایک دوسرے پر عدم اعتماد، گھریلو اور کاروباری معاملات کا گڈنڈ ہونا اور ملکیت اور حقوق کی درست تعیین نہ ہونا، جبکہ شرعی حوالے سے: خاندانی کاروبار کی شراکت میں شرکاء کی حیثیت کا عدم تعیین، میراث کی شرعی تقسیم میں غفلت، معاملات کا تحریری شکل میں نہ ہونا اور معاملات میں ابہام در ابہام کا سلسلہ۔ تیسری طرف اخلاقی حوالے سے: صلہ رحمی کا فقدان اور قطع رحمی کا رواج، عدل و انصاف کا فقدان، زکوٰۃ اور مالی حقوق کی عدم ادائیگی اور مالی بد عنوانی اور ظلم و زیادتی... جیسے مسائل نسل در نسل پھیلنے والی اس خرابی کی جڑ ہیں۔ ان مسائل کا حل کرنے سے نہ صرف خاندانوں کا بچایا اور عائلی امور کو بہتری کے رخ پر گامزن کیا جاسکتا ہے، بلکہ مشترکہ خاندانی کاروبار بھی فلاح و کامرانی سے ہمکنار ہو سکتے ہیں۔ فیملی بزنسز عائلی امور پر اثر انداز ہونے والا ایک ایسا عنصر ہے، جو دنیا بھر بالخصوص پاکستان میں سب سے زیادہ پایا جاتا ہے۔ اس کی اہمیت اور وسعت کا اندازہ گزشتہ سطور میں ہو چکا۔ ذیل میں ہم فیملی بزنسز کے ایسے مسائل جو کہ سب سے پہلے فیملی بزنسز اور پھر نتیجتاً پورے خاندانی نظام کی تباہی کا سبب بنتے ہیں، ان میں سے چند نہایت اہم اور بنیادی حیثیت رکھنے والے مسائل کا ذکر یہاں کریں گے۔ ترتیب کے مطابق تین انواع کے الگ الگ مسائل اور ان کا حل یہاں پیش کیا جائے گا:

الف: انتظامی مسائل کا حل

ب: شرعی مسائل کا حل

ج: اخلاقی مسائل کا حل

الف: انتظامی مسائل کا حل

پہلا مسئلہ - جانشین کی تیاری

خاندانی کاروبار کے اہم موضوعات میں سے ایک نہایت اہم موضوع "جانشین کی منصوبہ بندی" بھی ہے۔ یہ حقیقتاً ایک مشکل مرحلہ ہوتا ہے۔ اس کی کامیابی کے بغیر کاروبار کی اگلی نسل میں قابل اطمینان منتقلی ممکن نہیں۔ خاندانی کاروبار کی اگلی نسل میں کامیاب منتقلی کا تناسب کچھ یوں ہے:

پہلی نسل سے دوسری نسل میں: صرف 30 فیصد

دوسری سے تیسری نسل میں: صرف 12 فیصد

تیسری سے چوتھی نسل میں: صرف 3 فیصد<sup>(1)</sup>

یہ اعداد و شمار ظاہر کرتے ہیں کہ فیملی بزنسز کی اگلی نسلوں میں منتقلی دنیا کا ایک مشکل ترین کام ہے۔ دوسری جانب ملاحظہ فرمائیے کہ دنیا کے ترقی یافتہ ممالک میں مسائل کے حل اور بندوبست کے حوالے سے کیسا عمل پایا جاتا ہے:

امریکا میں فیملی بزنسز سب سے زیادہ ہیں، مگر Succession Planning صرف آدھے بزنسز کی مکمل ہے۔

کینیڈا میں صرف 17 فیصد خاندانی کاروبار اپنا جانشین کے منصوبے کو تحریری شکل میں لاکھے ہیں۔

چین میں صرف 10 فیصد خاندانی کاروباروں نے یہ معاملہ رسمی طور پر (formalized) طے کیا ہے۔

لاٹین امریکا میں یہ تناسب صرف 9.9 ہے۔<sup>(2)</sup>

ایسا دراصل اس سوچ کی وجہ سے ہے کہ لوگ جانشین کے تقرر اور اس کی تربیت کے لیے اپنے بوڑھا ہونے کا انتظار کرتے ہیں، مگر شریعت کی کہتی ہے کہ اس کے لیے ایک دن کے انتظار کی بھی گنجائش نہیں۔ حدیث پاک کے مطابق ایک مسلمان کی کوئی ایک رات بھی ایسی نہیں گزرنی چاہیے کہ انسان کے پاس اس کے جملہ معاملات کی وصیت تحریر شدہ موجود نہ ہو۔ حضرت عبد اللہ بن عمر رضی اللہ عنہما سے فرماتے ہیں کہ رسول اللہ صلی اللہ علیہ وسلم نے ارشاد فرمایا: "عَنْ ابْنِ عُمَرَ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: "مَا حَقُّ امْرِئٍ مُسْلِمٍ بَيْتُ لَيْلَتَيْنِ وَلَهُ مَا يُوصِي فِيهِ إِلَّا وَوَصِيَّتُهُ مَكْتُوبَةٌ عِنْدَهُ"۔ هَذَا حَدِيثٌ حَسَنٌ صَحِيحٌ۔"<sup>(3)</sup> کسی ایسے مسلمان بندے کے لیے جس کے پاس کوئی ایسی چیز (جائیداد، سرمایہ، امانت اور قرض وغیرہ) ہو جس کے، متعلق وصیت کرنی چاہیے تو اس کے لیے یہ مناسب نہیں کہ وہ دو راتیں گزار دے مگر یہ کہ اس کا وصیت نامہ لکھا ہو اس کے پاس موجود ہو۔"

دوسرا مسئلہ - کاروباری معاملات کی پیشہ ورانہ تعیین کا نہ ہونا

تقریباً 90 فیصد فیملی بزنسز میں بنیادی باتیں ہی طے نہیں کی گئی ہوتی۔ کس کا کتنا سرمایہ ہے؟ کون کتنا وقت دیے گا؟ کس کی کیا ذمہ داری ہوگی؟ نفع و نقصان میں ہر شریک کا کیا تناسب ہوگا؟ فیملی کا کوئی ممبر اگر کسی وجہ سے عملاً حصہ نہیں لے رہا تو اس کے حصہ کا تناسب کیا ہوگا؟ معاملات کا انتظام و انصرام کس کے پاس ہوگا اور کس حیثیت سے ہوگا؟ کاروبار میں داخل ہونے اور نکلنے کا کیا طریقہ کار ہوگا؟ قصہ مختصر! آپ کو ہر چیز مجہول اور مبہم ملی گی۔ یہ وہ بنیادی وجہ ہے جس کے سبب سالہا سال سے جاری کاروبار ایک معمولی سے نزاع و جھگڑے کی نذر ہو کر ختم ہو جاتا ہے۔

اگر آپ اپنے کاروبار میں بیٹے یا دیگر رشتہ داروں کو ساتھ ملانا چاہتے ہیں تو اس کی صورتیں درج ذیل ہو سکتی ہیں:

پارٹنر بنانا

فلکس معاوضہ دینا

- اپنے کاروبار میں شامل کرنے کے بجائے ان کو الگ کاروبار کے لیے رقم دے کر ان کے ساتھ نفع میں شریکت۔
- معلوم ہوا کہ کسی لگے بندھے معاہدے کا نہ ہونا فیملی بزنس کی ناکامی کی بڑی وجہ ہے۔

تیسرا مسئلہ۔ کاروباری معاملات اور خاندانی امور کا گڈ ملڈ ہونا

فیملی بزنس میں ایک مشکل صورت حال یہ بھی درپیش ہوتی ہے کہ یہاں خاندان اور کاروبار کی دو کشتیوں کو بہ یک وقت دھکیلنا پڑتا ہے، جبکہ حقیقت کے لحاظ سے خاندانی معاملات میں عمومی طور پر انسان کے جذبات اور Emotions کا فرما ہوتے ہیں، جبکہ کاروبار میں پاسبان عقل کا دامن تھام کے چلنا پڑتا ہے۔ فیملی بزنس میں جب خاندانی یا بالفاظ دیگر جذباتی معاملات دخل انداز ہوتے ہیں تو اس کی کیا صورتیں ہوتی ہیں، ذیل میں ملاحظہ فرمائیے:

○ کاروبار کے بانی و سرپرست کی خواہش یہ ہو سکتی ہے کہ اس کاروبار میں میرے زیادہ سے زیادہ خاندان کے افراد شریک ہوں۔ نیز اس کا انتظام و انصرام میرے خاندان کے فلاں یا فلاں کے پاس ہو، وغیرہ۔ یعنی خاندان کے لوگوں کو ہر حال میں کھپانا ہے خواہ کچھ بھی ہو۔

○ کبھی یہ ہوتا ہے کہ کسی خاندان کو دوسرے پر ترجیح دے دی جاتی ہے، جس میں کسی ایک کے مالی فوائد دوسروں کے مقابلے میں زیادہ ہوتے ہیں اور اسی کی وجہ سے نا انصافی برتی جاتی ہے، نا اہل کو زیادہ نواز دیا جاتا ہے۔

○ چھوٹوں کی شکایات کا ٹیٹنگی بندوبست نہیں کیا جاتا۔ یا تو والد یہ کہے کہ یہ سارا کاروبار میرا ذاتی ہے، میرے بیٹے میرے معاون ہیں۔ ورنہ ہوتا یہ ہے کہ بڑا بھائی بہن کو کہتا ہے کہ تمہارے جہیز پہ اتنے لاکھ خرچ ہوئے تھے، لہذا تمہارا حصہ مل چکا اور چھوٹے بھائی کو کہتا ہے کہ تم غیر ملک پڑھنے گئے تو تمہاری تعلیم پر اتنا خرچ ہو چکا ہے۔ اب مزید تمہارے لیے کچھ نہیں۔

○ ایک والد کی خواہش ہوتی ہے کہ اپنے بچے کو خاندانی کاروبار میں شریک کرے، لیکن دوسری جانب بچے کی نہ تو اخلاقی تربیت ہوئی ہوتی ہے اور نہ ہی وہ کاروبار کی پیشہ ورانہ تعلیم سے آراستہ ہوتا ہے۔ ایسی صورت حال میں جب وہ ”چھوٹا صاحب“ بن کر کمپنی میں داخل ہوتا ہے تو وہ مالکانہ نخت کا شکار ہو کر خود کو ہر قسم کے قانون ضابطے سے مستثنیٰ سمجھتا ہے۔ یہاں تک کہ کمپنی کے پرانے ملازمین بھی اس کے رویے سے مطمئن نہیں ہو پاتے۔ نیز سینئر افسران اس بچے کی کم سمجھی اور ناتجربہ کاری کی وجہ سے اس کا خیال و احترام نہیں بجالاتے۔ یوں یہ کاروبار اگلی نسل میں داخل ہونے سے پہلے ہی ڈگمگانے لگتا ہے۔

اسی چیز کا دوسرا انتہائی منفی اثر یہ ہوتا ہے کہ بچوں کو کاروبار تو پکے پکائے پھل کی صورت طشت میں رکھ کر پیش کر دیا جاتا ہے، مگر کفایت شعاری کی تربیت نہیں دی گئی ہوتی۔ ایسی صورت میں بچے کاروبار میں آتے ہی ”مال مفت، دل بے رحم“ کا مصداق اپنی من مانیوں اور عیاشیوں میں پڑ جاتے ہیں۔ بس یہیں سے کمپنی زوال کا رخ کر لیتی ہے۔

لیکن اس سب کے ساتھ ساتھ یہ بات اپنی جگہ اہم ہے کہ خاندان کو باہم جوڑے رکھنے کے لیے جذباتی تعلق کی بے حد اہمیت ہے۔ یہی وجہ ہے کہ کہا جاتا ہے: فیملی بزنس کے باقی رہنے میں ماں کے زندہ رہنے کا بھی بڑا دخل ہے۔ ماں کو خاندانی کاروبار کا سہی اول یعنی ”چیف اموشنل آفیسر“ کہا جاتا ہے۔ باہر کی دنیا میں ماں کے انتقال کے بعد یہ چیف اموشنل کا عہدہ بھی کسی ایک بڑے کے سپرد کیا جاتا ہے، تاہم فیملی بزنس اور خاندان دونوں کی فلاح و صلاح کے لیے ایسی پگڈنڈی پر سفر کرنا ہو گا کہ کاروبار کا حرج اور نقصان کیے بغیر ان کی برقراری اور بقا کی کوشش کی جانی چاہیے۔

چوتھا مسئلہ۔ شرکاء کی کاروباری حیثیت کا عدم تعین

فیملی بزنس میں پیچیدگیاں اس وقت پیدا ہونے لگتی ہیں جب بزنس کی ملکیت (Ownership) کاروبار (Business) اور خاندان (Family) ان تینوں میں سے کوئی ایک کاروبار سے باہر ہو جائے۔ یعنی ایسے ملازمین شامل ہو جائیں جن کا تعلق نہ ملکیت سے ہے اور نہ خاندان سے۔ اسی طرح بہوویں وغیرہ جو خاندان کا حصہ تو ہوتی ہیں مگر کاروبار کا نہیں۔ اسی طرح بہت سے مالکان جو Sleeping Partner کی حیثیت سے خاندان کا بھی حصہ ہوتے ہیں اور ملکیت کا بھی مگر کاروباری عمل میں شرکت نہیں کرتے، وہ باہر ممالک میں آرام سے بیٹھ کر کاروباری منافع سے مستفید ہو رہے ہوتے ہیں۔ اب ہوتا یہ ہے کہ فیملی بزنس ترقی اور عروج کی جانب بڑھ رہا ہوتا ہے، افراد خانہ بہت زیادہ ہو کر شریک کاروبار کی حیثیت اختیار کر جاتے ہیں جبکہ دوسری جانب ان کی ذمہ داریاں اور کاروباری حیثیت متعین نہیں ہوتی تو یہیں سے اختلافات اور تنازعات کا چشمہ پھوٹ پڑتا ہے۔

ب: شرعی مسائل اور ان کا حل

پہلا مسئلہ۔ میراث کی شرعی تقسیم میں غفلت

فیملی بزنس جب دوسری نسل میں منتقل ہوتا ہے تو وہ دراصل فوت ہونے والے بزرگ کا ترکہ اور میراث ہوتی ہے، جسے اسلامی اور شرعی اصولوں کے مطابق تمام ورثا میں تقسیم ہونا چاہیے۔ جب وہ درست طور پر تقسیم نہیں ہو پاتا تو وہیں سے ہی فیملی بزنس کی بنیاد ٹیڑھی اینٹ پر رکھ دی جاتی ہے۔

خشت اول چوں نہد معمار کج، تاثر یا مے رود دیوار کج

اس کے بعد مسائل کا ایک لامتناہی سلسلہ پھوٹ پڑتا ہے۔ تقسیم میراث کا معاملہ اسلام میں نہایت اہم ہے۔ اس کا اندازہ اس سے لگایا جاسکتا ہے کہ میراث کے حصوں کی تفصیل تک بتا دی گئی ہے۔ اگرچہ قرآن کریم کا عمومی اسلوب یہ ہے کہ وہ صرف کلیات کی بات کرتا ہے، جزئیات احادیث مبارکہ سے سمجھی جاتی ہیں، مگر تقسیم وراثت کے معاملے کو بے حد اہمیت دی گئی ہے۔ سورۃ النساء کی آیت مبارکہ ”يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ الْاُنثَيَيْنِ“ میں ورثا کے حصوں کی تفصیل ذکر کر دی گئی ہے۔<sup>(4)</sup>

میراث تقسیم نہ کرنا اللہ تعالیٰ کی شدید ناراضگی کا سبب ہے۔ ارشادِ ربانی ہے: وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ۔<sup>(5)</sup> اور جو شخص اللہ اور اس کے رسول صلی اللہ علیہ وسلم کی نافرمانی کرے گا اور اس کی حدود سے تجاوز کرے گا، اللہ اسے جہنم میں داخل کرے گا، جس میں وہ ہمیشہ رہے گا اور اس کو ذلیل کن عذاب دیا جائے گا۔“ اسی حوالے سے ایک حدیث پاک رسول اللہ صلی اللہ علیہ وسلم فرماتے ہیں: عن انس رضی اللہ عنہ قال: قال رسول الله صلى الله عليه وسلم من قطع ميراث وارثه قطع ميراثه من الجنة يوم القيامة۔<sup>(6)</sup> حضرت انس رضی اللہ تعالیٰ عنہ سے روایت ہے رسول اللہ صلی اللہ علیہ وسلم نے ارشاد فرمایا: ”جو شخص اپنے وارث کو میراث سے محروم کرے گا اللہ تعالیٰ اس کو جنت سے محروم کرے گا۔“

دوسرا مسئلہ۔ معاہدات کو تحریری شکل نہ دینا:

خاندانی کاروبار کی پیچیدگیوں کا ایک بڑا سبب معاملات و معاہدات کو بغیر کسی دستاویزی ریکارڈ (Documentation) کے الٹ ٹپ طریقے سے چلانا بھی ہے۔ معاملات کو صاف اور واضح طور پر پہلے دن سے لکھ لینا نہایت ضروری ہے۔ قرآن پاک میں اللہ تعالیٰ نے اس بات کو نہایت تفصیل و تاکید کے ساتھ بیان فرمایا ہے: ارشادِ باری تعالیٰ ہے: يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ وَلْيَكُنْ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ فَلْيَكْتُبْ وَلْيُمْلِلِ الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا۔<sup>(7)</sup> اے ایمان والو! جب تم کسی معین میعاد کے لیے

ادھار کا کوئی معاملہ کر تو اسے لکھ لیا کرو اور تم میں سے جو شخص لکھنا جانتا ہو انصاف کے ساتھ تحریر لکھے اور جو شخص لکھنا جانتا ہو لکھنے سے انکار نہ کرے۔ جب اللہ نے اسے یہ علم دیا ہے تو اسے لکھنا چاہیے اور تحریر وہ شخص لکھوائے جس کے ذمے حق واجب ہو رہا ہو اور اسے چاہیے کہ وہ اللہ سے ڈرے جو اس کا پروردگار ہے اور اس (حق) میں کوئی کمی نہ کرے۔“ سو اگر ہر معاملے کو نہایت واضح طور پر لکھنے کا اہتمام کر لیا جائے تو بے شمار مسائل کی جڑ ہی کٹ جائے، مثلاً: میرا بیٹا میرے ساتھ شریک ہو رہا ہے، فلاں لوگ شریک ہو رہے ہیں یا میں خود اس میں سے پیسے نکال رہا ہوں، تو اس کی تفصیل کیا ہے۔

ہم نے تقریباً چار فیملی بزنس ڈائریکٹرز سے انٹرویوز کیے۔ ان سب کے ہاں ایک مشترکہ مسئلہ یہ سامنے آیا کہ مشترکہ کاروبار کے شرکاء کا وٹس سے اپنی اپنی ضرورت کے مطابق رقم نکالتے رہتے ہیں۔ کسی قسم کی کوئی حد بندی ہے اور نہ ہی کوئی حساب و کتاب۔ نتیجہ یہ ہے کہ سب کے دلوں میں ایک دوسرے کے خلاف شک و شبہ کے ننھے ننھے کانٹے اگ چکے ہیں جو آنے والے وقت میں بڑے جھاؤ میں تبدیل ہو جائیں گے اور بالآخر نفرت کی آگ کا الاؤ سب کچھ بھسم کر کے رکھ دے گا۔

### تیسرا مسئلہ۔ باپ اور بیٹوں کے مشترکہ کاروبار میں کاروباری حیثیت میں ابہام

خاندانی کاروبار کی ابتدا دراصل اس وقت ہوتی ہے جب بیٹے اپنے باپ کے ساتھ کام کرنا شروع کرتے ہیں اور درحقیقت یہی وہ مرحلہ ہوتا ہے جب والد کو چاہیے کہ بیٹے کی کاروبار میں شرکت کی حیثیت کو واضح کر دے۔ واقعہ یہ ہے کہ اسی میں سب سے زیادہ غفلت برتی جاتی ہے۔ اگر ہم بیٹوں اور والد کے درمیان کاروبار کی مختلف نوعیتوں کا جائزہ لیں تو وہ کچھ اس طرح ہیں:

① یہ کہ کاروبار والد اور بیٹوں کے درمیان مشترک ہے۔ ② بیٹے والد کے کاروبار میں ملازم کا درجہ رکھتے ہیں۔ ③ بیٹے

اپنے والد کے کاروبار میں صرف معاون کی حیثیت رکھتے ہیں۔

ان تینوں کا صورتوں کے متعلق شرعی حکم کا خلاصہ یہ ہے کہ پہلی صورت میں حسب معاہدہ تقسیم نفع وغیرہ کا معاملہ کیا جائے گا۔ ان کی حیثیت ایسے ہی ہے جیسے کوئی عام پارٹنر ہو۔ سلیپنگ اور ورکنگ پارٹنرز کے لیے بھی مروجہ صورتیں ہی لاگو کی جائیں گی۔ دوسری یعنی ملازمت والی صورت میں بیٹے بھی عام ملازم جتنا حق اور حیثیت رکھتے ہوں گے۔ والد کو چاہیے کہ بیٹے کی تنخواہ واضح طور پر طے کر دے، اس کے ذاتی اخراجات کی مد میں بطور تبرع بھی کچھ طے کیا جاسکتا ہے۔ تیسری صورت میں بیٹوں کی حیثیت محض معاون کی سی ہے۔ ایسی صورت میں وہ قانوناً و شرعاً کسی خاص سلوک کے مستحق نہیں ہوتے، بلکہ اس بارے میں والد کی منشا ہی چلتی ہے۔ وہ جس بیٹے کو جو اور جتنا دینا چاہیں دے سکتے ہیں۔ اسی سے یہ بات بھی سمجھ میں آتی ہے کہ اگر معاملے کو مبہم رکھا گیا ہے تو شرعاً ایسی صورت میں بیٹے معاون محض اور متبرع ہوتے ہیں۔ ان کی جملہ کاوشیں والد کی معاونت شمار ہوتی ہیں۔ وہ کاروبار کے مالک بھی شمار نہیں ہوتے اور نہ ہی وراثت میں انہیں کسی قسم کی برتری اور مالکانہ حقوق حاصل ہوتے ہیں اور یہی چیزیں آگے چل کر حد درجہ پیچیدگیوں کا سبب بنتی ہیں۔ اس مسئلے کی تینیں یہ وضاحت بھی پیش نظر رہے کہ یہ تفصیل اس صورت میں ہے جب بیٹے والد کی کفالت میں رہ رہے ہوں۔ اگر وہ الگ رہے ہوں تو وہ اپنی محنت کے بقدر اجرت مثل کے مستحق ہوں گے۔ اسی طرح اگر کسی علاقے یا برادری کا عرف ایسا ہے کہ وہاں بیٹوں کی خدمت بھی بامعاوضہ سمجھی جاتی ہے تو اب یہ عرف ان کو اجرت کا مستحق ٹھہرا دے گا، خواہ اس کی کوئی صراحت موجود ہو یا نہ ہو۔ علامہ ابن ہمام رحمہ اللہ فتح القدر میں لکھتے ہیں "قوله: (ويصح أن يتساويا في رأس المال ويتفاضلا في الربح) وعكسه بأن يتفاضلا في رأس المال ويتساويان في الربح، وهو قول أحمد. وقال مالك والشافعي وزفر: لا يجوز... (ولنا) ما ذكر المشايخ من قوله صلى الله عليه وسلم: ((الربح على ما شرطنا، والوضيعة على قدر المالين)) ولم يعرف في كتب الحديث، وبعض المشايخ ينسبه إلى علي رضي الله عنه." (8) "مصنف کا قول کہ اس المال میں

برابری اور نفع میں زیادتی یا اس کے برعکس دونوں جائز ہے۔ یہ امام احمد رحمہ اللہ کا قول ہے۔ جبکہ امام مالک، امام شافعی اور امام زفر رحمہ اللہ فرماتے ہیں کہ یہ جائز نہیں۔ ہمارے نزدیک حضور صلی اللہ علیہ وسلم کے ارشاد پر عمل کیا جائے گا۔ آپ صلی اللہ علیہ وسلم نے فرمایا: نفع شرط کے مطابق، جبکہ نقصان دونوں کے سرمایے کے تناسب سے ہو گا۔ یہ الفاظ حدیث کے طور پر کتب میں موجود نہیں، بعض مشائخ نے اسے حضرت علی رضی اللہ عنہ کی طرف بھی منسوب کیا ہے۔"

چوتھا مسئلہ۔ مشترکہ تجارت میں زکوٰۃ کا مسئلہ

اتنی بات تو طے ہے کہ کاروبار کوئی بھی ہو، جب اس سے متعلق اللہ تعالیٰ کی جانب سے واجب کردہ مالی حقوق کی ادائیگی نہیں کی جائے گی اور اس میں کوتاہی برتی جائے گی تو اس کے اثرات اور وبال کاروبار اور اس کے مالک کو بھگتنا ہوں گے۔ چونکہ خاندانی کاروبار میں اس کے حوالے سے ذرا سی پیچیدگی بھی ہوتی ہے۔ وہ یوں گھر کا سربراہ یہ سمجھتا ہے کہ میں نے کچھ صدقات وغیرہ کر دیے تو گویا پورے کاروبار اور سارے افراد خانہ کی زکوٰۃ ادا ہو گئی۔ حقیقت یہ ہے کہ یہ بات درست نہیں، زکوٰۃ کا تعلق ہر شخص کی ذاتی ملکیت سے ہے۔ (9)

ج: اخلاقی مسائل اور ان کا حل

پہلا مسئلہ۔ صلہ رحمی

"صلہ رحمی" یہ ہے کہ آدمی تعلقات کو جوڑے اور اپنے رشتے داروں کے حقوق ادا کرتا رہے۔ ان کے ساتھ بہترین سلوک کرے۔ اسلام ایک ایسا جامع دین ہے جس میں ہر چیز کے متعلق ہمیں اصول اور رہنمائی عطا کی گئی ہے، جن کی روشنی میں ہم اپنی زندگی کو بہتر انداز سے گزار سکتے ہیں۔ رشتے داری کے حقوق کے متعلق بھی اسلام نے ہمیں ایسے زبیر اصول سکھائے ہیں کہ اگر اس پر عمل کو یقینی بنایا جائے تو نہ صرف ہمارا معاشرہ بلکہ پوری دنیا خوشگوار زندگی کے سانچے میں ڈھل سکتی ہے۔ خاندانی کاروبار کی بنیاد اسی صلہ رحمی پر کھڑی ہے۔ اللہ تعالیٰ کا ارشاد ہے: فَهَلْ عَسَيْتُمْ اِنْ تَوَلَّيْتُمْ اَنْ تُفْسِدُوا فِي الْاَرْضِ وَتُقْطِعُوا اَرْحَامَكُمْ - اُولَئِكَ الَّذِيْنَ لَعَنَهُمُ اللّٰهُ فَاَصَمَّهُمْ وَاَعَمَّى اَبْصَارَهُمْ۔ (10) "کیا ایسا ہے کہ تم زمین کے اندر فساد مچاؤ اور رشتے داروں کے حقوق کو ضائع کرو، یہ وہ لوگ ہیں جن کے اوپر اللہ تعالیٰ نے لعنت فرمائی ہے اور ان کو بہر اور اندھا بنا دیا ہے۔" دوسری جگہ ارشاد باری تعالیٰ ہے: وَاتَّقُوا اللّٰهَ الَّذِي تَسَاءَلُوْنَ بِهِ وَالْاَرْحَامَ۔ (11) اس اللہ سے ڈرو جس کے نام کا واسطہ دے کر تم دوسروں سے اپنے حقوق طلب کرتے ہو۔"

دوسرا مسئلہ۔ عدل و انصاف

"عدل و انصاف" وہ ترازو ہے جس کے دونوں پلڑے جب تک برابر رہتے ہیں، کائنات عالم کا نظام بالکل صحیح اور متوازن انداز میں چلتا رہتا ہے، لیکن جو نہی ان دونوں پلڑوں میں فرق آتا ہے، نظام ہست و بود ڈگمگا جاتا ہے۔ اللہ تعالیٰ کی قدرت کاملہ سے انسان اور جن کے علاوہ دیگر مخلوقات عدل و انصاف کے اسی اصول کے مطابق درست طور پر چل رہی ہیں، تاہم جن و انس میں جا بجا نا انصافی کاراج ہے، جس سے فساد کے چشمے بہہ پڑے ہیں جو رکنے کا نام نہیں لے رہے۔ ہم اپنے ماحول میں بندگی تک پہنچتے فیملی بزنسز کا جائزہ لیتے ہیں تو یہاں بھی عدل و انصاف کے تقاضوں کا خون ہوتا دکھائی دیتا ہے۔ مختلف مسائل میں اسی کی چارہ فرمائی نظر آتی ہے۔ اس بابت اللہ تعالیٰ کا ارشاد ہے: "وَ اِنْ خِفْتُمْ اَلَّا تُفْسِدُوْا فِي الْيَتَامٰى فَانْكِحُوْا مَا طَابَ لَكُمْ مِّنَ النِّسَاءِ مَتٰى وَثَلَاثَ وَرُبَاعَ فَاِنْ خِفْتُمْ اَلَّا تَعْدِلُوْا فَوَاحِدَةً اَوْ مَا مَلَكَتْ اَيْمَانُكُمْ ذٰلِكَ اَدْنٰى اَلَّا تَعْوِلُوْا۔" (12) "اور اگر تمہیں یہ اندیشہ ہو کہ تم یتیموں کے بارے میں انصاف سے کام نہیں لے سکو گے تو (ان سے نکاح کرنے کے بجائے) دوسری عورتوں میں سے کسی سے نکاح کر لو جو تمہیں پسند آئیں، دو دوسے، تین تین سے اور چار چار سے۔"

ہاں! اگر تمہیں یہ خطرہ ہو کہ تم (ان بیویوں) کے درمیان انصاف نہ کر سکو گے تو پھر ایک ہی بیوی پر اکتفا کرو، یا ان کنیزوں پر جو تمہاری ملکیت میں ہیں۔ اس طریقے میں اس بات کا زیادہ امکان ہے کہ تم بے انصافی میں مبتلا نہیں ہو گے۔“

عدل و انصاف کے متعلق حضور صلی اللہ علیہ وسلم کا فرمان ہے: "عن ابی ہریرۃ ان رسول اللہ صلی اللہ علیہ وسلم مر علی صبرۃ طعام فادخل یدہ فیہا فتالت اصبعہ بللا فقال: ما هذا یا صاحب الطعام؟ فقال اصابته السماء یا رسول اللہ! فقال: افلا جعلتہ فوق الطعام حتی یراہ الناس، من غش فلیس منا۔" (13) "حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم غلہ کے ایک ڈھیر کے پاس سے گزرے (جو ایک دکان دار کا تھا) آپ صلی اللہ علیہ وسلم نے اپنا ہاتھ اس ڈھیر کے اندر داخل کر دیا تو آپ صلی اللہ علیہ وسلم کی انگلیوں نے گیلا پن محسوس کیا، آپ صلی اللہ علیہ وسلم نے اس غلہ فروش دکان دار سے فرمایا کہ (تمہارے ڈھیر کے اندر) یہ تری کیسی؟ اس نے عرض کیا یا رسول اللہ! غلہ پر بارش کی بوندیں پڑ گئی تھیں (تو میں نے اوپر کا بھیگا ہوا غلہ نیچے کر دیا) آپ صلی اللہ علیہ وسلم نے فرمایا کہ اس بھیگے ہوئے غلہ کو تم نے ڈھیر کے اوپر کیوں نہیں رہنے دیا؟ تاکہ خریدنے والے لوگ دیکھ سکتے۔ (سن لو) جو آدمی دھوکہ بازی کرے وہ ہم میں سے نہیں ہے۔"

### تیسرا مسئلہ۔ اطاعت امیر

خاندانی کاروبار کی کثیر الوقوع الجھنوں میں سے ایک یہ ہے کہ یہاں بڑوں کی مان کر چلنے کو اپنی انا کے خلاف سمجھا جاتا ہے۔ عام ملازمت میں تو باس اور سربراہ کر بڑی حد تک خیال کیا جاتا ہے، مگر خاندانی ماحول میں اس میں کوتاہی برتی جاتی ہے جس کی نتیجہ بے شمار مسائل کی صورت میں ظاہر ہوتا ہے۔ حقیقت تو یہ ہے کہ اطاعت امیر کے اسلامی اصول پر عمل پیرا ہو کر اس مسئلے کا خاتمہ کیا جاسکتا ہے۔ اس کی ایک مثال انڈیا کے ایک معروف فیملی بزنس گروپ Emami Group کے حوالے سے پیش کی جاتی ہے۔ کاروبار کے دو بانیوں میں سے ایک "گوٹیکا" سے جب کسی بھی قسم کے اختلاف یا تنازعے کے وقوع نہ ہونے کا راز پوچھا گیا تو انہوں نے یہ جواب دیا کہ دیکھیے! جب ڈسکشن ہوتی ہے تو وہاں "مت بھید" تو ہوتا ہے، لیکن "من بھید" نہیں ہوتا۔ یعنی اختلاف رائے تو ہوتا ہے جو کہ ہونا بھی چاہیے، مگر دل پھوٹ جائیں، یہ نہیں ہوتا۔ پر اہل علم دوسری چیز کی وجہ سے ہوتا ہے، پہلی کی وجہ سے نہیں۔ اور دوسری بات یہ کہ جب آپ نے ایک شخص کو اپنا لیڈر مان لیا اور پھر اس نے کسی بات سے متعلق کہہ دیا کہ بس یہ فائنل ہے تو پھر اسے فائنل ہی ہونا چاہیے۔ پھر آگے سے بحث مباحثہ نہیں ہونا چاہیے۔ (14) دوسری مثال دو سو سال سے زائد چلنے والی اٹلی کے فیملی بزنس کی ہے، جس کی کامیابی کا راز یہ تھا کہ ان کے خاندانی امور تک ایک ہی شخص طے کرتا تھا اور یہی ان کی کامیابی کا سبب بنا۔ (15) اس کے ساتھ ساتھ دین اسلام میں امیر و حاکم کی اطاعت کو واجب اور ضروری قرار دیا گیا ہے۔ قرآن و حدیث سے اس کا واضح ثبوت ملتا ہے۔ اللہ تعالیٰ کا ارشاد ہے: يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ (16)۔ اے ایمان والو! اطاعت کرو اللہ کی اور اطاعت کرو رسول کی اور ان کی جو تم میں سے صاحب اختیار ہیں۔ اسی طرح احادیث شریفہ سے بھی اطاعت امیر کا وجود ثابت ہوتا ہے، چنانچہ حضرت ابو ہریرہ رضی اللہ عنہ کی روایت ہے: قال رسول اللہ صلی اللہ علیہ وسلم من اطاعنی فقد اطاع اللہ ومن عصانی فقد عصی اللہ، ومن يطع الامیر فقد اطاعنی ومن عصی الامیر فقد عصانی، و انما الامام جنة یقاتل من ورائه یتقن به، فان امر بتقوی اللہ و عدل فان له بذلك اجراً، وان قال بغيره فان علیه منه. (17) سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: جس نے میری اطاعت کی اس نے اللہ تعالیٰ کی اطاعت کی اور جس نے میری نافرمانی کی اس نے اللہ کی نافرمانی کی اور جس نے امیر کی اطاعت کی اس نے میری اطاعت کی اور جس نے امیر کی نافرمانی کی اس نے میری

نافرمائی کی اور امام ڈھال کی (مانند) ہوتا ہے۔ اس کے پیچھے دشمن کے ساتھ لڑا جاتا ہے اور اس کے ذریعے سے پناہ لی جاتی ہے، پس اگر امیر اللہ سے ڈرنے کا حکم کرے اور انصاف کرے تو اس کے لیے اس کا اجر ہو گا اور اگر اس کے علاوہ کوئی ناحق بات کرے اس پر اس کا وبال ہو گا۔

### چوتھا مسئلہ - خیانت، مالی بد عنوانی، ظلم و زیادتی

شرکت اپنی فطرت کے لحاظ سے کاروبار کے لیے ہمیشہ فال نیک ثابت ہوتی ہے۔ شرکت داری ایک بابرکت چیز اور مبارک و مسنون طریقہ تجارت ہے۔ اس سے کاروبار بڑھتا ہے، پھیلتا ہے، اسے ہر جہت سے وسعت ملتی ہے، مگر شرکت داری کی یہ برکت ایک شرط کے ساتھ مشروط ہے، وہ شرط ہے: خیانت سے بچنا۔ جب شرکت داری میں خیانت کا عنصر در آتا ہے تو اللہ تعالیٰ کی طرف سے کیا گیا برکت کا وعدہ بھی اٹھ جاتا ہے۔ حضرت ابو ہریرہ رضی اللہ عنہ نے ایک حدیث قدسی نقل فرمائی ہے: "إِنَّ اللَّهَ يَقُولُ أَنَا ثَالِثُ الشَّرِيكَيْنِ مَا لَمْ يَخُنْ أَحَدُهُمَا صَاحِبَهُ فَإِذَا خَانَ خَانَهُ خَرَجْتُ مِنْ بَيْنِهِمَا"۔ (18) حضور صلی اللہ علیہ وسلم نے فرمایا: اللہ تعالیٰ ارشاد فرماتے ہیں کہ جو لوگ شرکت داری کرتے ہیں، میں ان کا تیسرا شرکت دار ہوتا ہوں۔ جب تک ایک شرکت دار دوسرے کے ساتھ خیانت نہ کرے۔ جیسے ہی ان میں سے ایک خیانت کرتا ہے، تو میں ان کے درمیان سے نکل جاتا ہوں۔" اسی طرح ایک دوسری حدیث میں ارشاد فرمایا گیا: يَدُ اللَّهِ عَلَى الشَّرِيكَيْنِ مَا لَمْ يَخُنْ أَحَدُهُمَا صَاحِبَهُ فَإِذَا خَانَ أَحَدُهُمَا صَاحِبَهُ رَفَعَهَا عَنْهُ" (19)۔ ان دو شرکا کے ساتھ اللہ تعالیٰ کی مدد ہوتی ہے جب تک ان میں کوئی دوسرے سے خیانت نہ کرے لیکن جب کوئی ایک بھی اپنے ساتھی سے خیانت کرتا ہے تو اللہ تعالیٰ اپنی مدد و رحمت کو اٹھالیتا ہے "خیانت کے ساتھ ساتھ باہمی اشتراکات میں کبھی ظلم بھی روا رکھا جاتا ہے، جو کہ اللہ تعالیٰ کی نظر میں نہایت ناپسندیدہ ہے۔ اللہ تعالیٰ قرآن میں ارشاد فرماتے ہیں: وَإِنَّ كَثِيرًا مِّنَ الْخُلَطَاءِ لَيَبْغِي بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَقَلِيلٌ مَّا هُمْ" (20)۔ بہت سے لوگ جن کے درمیان شرکت ہوتی ہے، وہ ایک دوسرے کے ساتھ زیادتی کرتے ہیں، سوائے ان لوگوں کے جو ایمان لائے اور نیک اعمال کیے، ایسے لوگ بہت ہی کم ہیں۔"

### خلاصہ بحث

مشترکہ خاندانی کاروبار عائلی امور کے متنوع مسائل کا سبب ثابت ہو رہا ہے۔ خاندانی کاروبار سے جنم لینے والے تنازعات بعض اوقات خاندانی نظام کے انتشار پر منتج ہوتے ہیں۔ مقالہ ہذا میں پیش کردہ اعداد و شمار سے ظاہر ہے کہ دنیا کے قریباً تمام ممالک میں خاندانی کاروباری نظام اپنے جوہر دکھا رہا ہے۔ ایک طرف تو کاروباروں میں اس کا تناسب سب سے زیادہ ہے، دوسری طرف اس کی وجہ سے پیدا ہونے والے اختلافات خاندانی نظام کے انہدام کی ایک بڑی وجہ بن رہے ہیں۔ غیر اسلامی اور اخلاقیات سے عاری معاشروں میں اس کا سدباب موجود نہیں۔ اسلام ایک کامل ضابطہ حیات ہونے کی حیثیت سے مشترکہ کاروبار کے بارے میں بہت سی ہدایات دیتا ہے۔ مشترکہ خاندانی کاروبار کو بھی بطریق احسن چلانے کے لیے اسلامی تعلیمات میں رہنمائی ملتی ہے۔ مشترکہ خاندانی کاروبار کی مشکلات و مسائل کا تحقیقی جائزہ لینے سے یہ بات سامنے آتی ہے کہ خاندانی نظام کے زیر اثر ہونے والے کاروباروں میں انتظامی حوالے سے: جانشین کی درست تربیت (Succession Planning) کا فقدان، باہم ایک دوسرے پر عدم اعتماد، گھریلو اور کاروباری معاملات کا گڈمڈ ہونا اور ملکیت اور حقوق کی درست تعیین نہ ہونا، جبکہ شرعی حوالے سے: خاندانی کاروبار کی شرکت میں شرکا کی حیثیت کا عدم تعیین، میراث کی شرعی تقسیم میں غفلت، معاملات کا تحریری شکل میں نہ ہونا اور معاملات میں ابہام در ابہام کا سلسلہ۔ تیسری طرف اخلاقی حوالے سے: صلہ رحمی کا فقدان اور قطع رحمی کا رواج، عدل و انصاف کا فقدان، زکوٰۃ اور مالی حقوق کی عدم ادائیگی اور مالی بد عنوانی اور ظلم و زیادتی.... جیسے مسائل در نسل

پھیلنے والی اس خرابی کی جڑ ہیں۔ ان مسائل کا حل کرنے سے نہ صرف خاندانوں کا بچایا اور عائلی امور کو بہتری کے رخ پر گامزن کیا جاسکتا ہے، بلکہ مشترکہ خاندانی کاروبار بھی فلاح و کامرانی سے ہمکنار ہو سکتے ہیں۔

#### References

- <sup>1</sup> Alexandra Burns, "Succession Planning in Family-owned Businesses", Submitted For The Degree Of Master Of Arts ,University Of Southern Maine, on May 2014
- <sup>2</sup> <https://www.tharawat-magazine.com/sustain/family-business-succession-planning/#gs.dzm51I> Visited on 27 May 2016.
- <sup>3</sup> Muhammad bin Esa, Al-Tirmazi, *Al-Sunan* (Karachi: Altaf and Sons), 2:94
- <sup>4</sup> Al-Nisā, 4:11, 12.
- <sup>5</sup> Al-Nisā, 4:14.
- <sup>6</sup> Muhammad bin Abdullah Al-Khateeb, *Al-Mishkat* (Beirut: Al-Maktab ul Islami, 1985), 2:926.
- <sup>7</sup> Al-Baqara 1:282.
- <sup>8</sup> Muhammad bin Abdul Wahid Ibnulhumam, *Fathul Qadeer* (Beirut: Darul Fikr), 6:177.
- <sup>9</sup> Ibn 'Abdīn, Rad al-Muhtār 'alā al- Dur al-Mukhtār (Beirut: Darul Fikr 1992), 2:269.
- <sup>10</sup> Muhammad, 47:22,23.
- <sup>11</sup> Al-Nisa 4:1.
- <sup>12</sup> Al-Nisa 4:3.
- <sup>13</sup> Muslim ibn Ḥajjāj al-Qusheirī, Al-Saheeh, (Beirut: Dar Ihy ul Kutubul Araibia,1991), 1:99.
- <sup>14</sup> Emami Groupe T.V Interview on CNBC 'AWAZ' <https://www.youtube.com/watch?v=delcu0adkk> Last visited On 19-6-2019
- <sup>15</sup> Seminar Conducted, Topic: An Introduction to Family Business, Instructor: Dr. Arif Iqbal Rana, Ex Associate Professor at LUMS, Dated 18<sup>th</sup> November 2017 at NAFEY, LHR
- <sup>16</sup> Al-Nisa 4:59.
- <sup>17</sup> Muhammad Ibn Isamil Al-Bukhari, Al-Saheeh, (Beirut: Dar Tauq Al-Najat 1422 AH), 4:50.
- <sup>18</sup> Abū Dāwūd, Sulymān ibn al-Ash'ath al-Sijistānī, Sunan Abī Dāwūd (Beirut: Dār al-ḤKitab Alari), Hadith:3385.
- <sup>19</sup> Ali bin Umar Dara Qutni, Al-Sunan, (Beirut: Darul Ma'rifa) Hadith:2973
- <sup>20</sup> Saad, 38:2.